

- देश के साथ पूरे द्वीपसमूह में ओणम का पर्व और शिक्षक दिवस हर्षोल्लास के साथ मनाया जा रहा है।
- अंडमान निकोबार प्रशासन ने मिलाद—उन—नबी के अवसर पर कल सार्वजनिक अवकाश की घोषणा की है।
- अंडमान निकोबार कमान रक्षा पत्नी कल्याण संघ की ओर से कल प्रदर्शनी—सह—बिक्री का आयोजन किया जाएगा।।
- दक्षिण अंडमान जिला प्रशासन 19 सितम्बर से 21 सितम्बर तक जिला एथलेटिक मीट का आयोजन करने जा रहा है।

&lt;&gt;&lt;&gt;&lt;&gt;&lt;&gt;&lt;&gt;&lt;&gt;&lt;&gt;

द्वीपों के उप—राज्यपाल एडमिरल डी के जोशी ने ओणम के अवसर पर द्वीपवासियों को बधाई दी है। उन्होंने अपने संदेश में कहा कि हमारी गौरवशाली सांस्कृतिक परंपराओं और शाश्वत मूल्यों को प्रतिबिंबित करने वाला यह त्योहार हर घर में सुख, समृद्धि और सद्भाव लाए। उन्होंने कहा कि ओणम एकता, करुणा और समावेशिता का उत्सव है। ये हमारे जीवन को समृद्ध बनाते हैं और साथ ही हमारी समृद्ध सांस्कृतिक विरासत को संरक्षित करते हैं और हमें शांति, प्रगति और हमारे द्वीपों के सतत विकास की ओर ले जाते हैं। सांसद बिष्णु पद रे ने कहा कि पिछले कई वर्षों में, ओणम एक वैश्विक त्योहार बन गया है और यह केरल की जीवंत संस्कृति, परंपरा और व्यंजनों को खूबसूरती से प्रदर्शित करता है। आठों के अध्यक्ष एम विनोद ने भी ओणम के अवसर पर लोगों को शुभकामनाएं दी हैं।

&lt;&gt;&lt;&gt;&lt;&gt;&lt;&gt;&lt;&gt;&lt;&gt;&lt;&gt;

आज शिक्षक दिवस है। यह दिन शिक्षाविद और पूर्व राष्ट्रपति डॉ. सर्वपल्ली राधाकृष्णन की जयंती के अवसर पर मनाया जाता है। राष्ट्रपति द्वौपदी मुर्मू आज नई दिल्ली में विज्ञान भवन में शिक्षकों को राष्ट्रीय पुरस्कार प्रदान करेंगी। यह प्रतिष्ठित वार्षिक पुरस्कार उन उत्कृष्ट शिक्षकों को दिया जाता है, जिन्होंने अपने समर्पण और प्रतिबद्धता से शिक्षा को गुणवत्तापूर्ण बनाया है और विद्यार्थियों के जीवन पर उसका गहरा असर पड़ा है। प्रधानमंत्री नरेंद्र मोदी ने कल नई दिल्ली में राष्ट्रीय पुरस्कार से सम्मानित शिक्षकों से बातचीत की। उन्होंने इस बात पर ज़ोर दिया कि शिक्षकों का सम्मान केवल एक परम्परा नहीं है, बल्कि उनके आजीवन समर्पण और प्रभाव का सम्मान है। प्रधानमंत्री ने कहा कि शिक्षक न केवल वर्तमान को बल्कि राष्ट्र के भविष्य को भी नया रूप देते हैं।

&lt;&gt;&lt;&gt;&lt;&gt;&lt;&gt;&lt;&gt;&lt;&gt;&lt;&gt;

उप—राज्यपाल एडमिरल डी के जोशी ने शिक्षक दिवस के अवसर पर द्वीपसमूह के शिक्षक समुदाय को बधाई देते हुए कहा कि भारत के पूर्व राष्ट्रपति, भारत रत्न से सम्मानित और एक प्रतिष्ठित शिक्षक डॉ. सर्वपल्ली राधाकृष्णन को उनकी जयंती पर अपनी श्रद्धांजलि दी है। उन्होंने कहा कि इस युग को ऐसे समय के रूप में याद किया जाएगा जब शिक्षा, अनुसंधान और नवाचार को प्रगति के मूल में रखने वाले राष्ट्र दुनिया के सच्चे नेता बनकर उभरेंगे। इस दूरदर्शी यात्रा में, हमारे शिक्षक हमारे माननीय प्रधान मंत्री द्वारा व्यक्त 'विकसित भारत' और 'नया भारत' के दृष्टिकोण को आगे बढ़ाने में महत्वपूर्ण भूमिका निभाते हैं। उप—राज्यपाल ने कहा कि शिक्षकों का हमारे युवाओं को 'राष्ट्रीय शिक्षा नीति' और 'राष्ट्रीय पाठ्यचर्या रूपरेखा' की आकांक्षाओं को साकार करने के लिए आवश्यक कौशल, मूल्यों और लचीलेपन से लैस करने में उनका योगदान अत्यंत महत्वपूर्ण है।

&lt;&gt;&lt;&gt;&lt;&gt;&lt;&gt;&lt;&gt;&lt;&gt;&lt;&gt;

ओणम के अवसर पर आज केरला समाजम में सांस्कृतिक कार्यक्रम का आयोजन किया जाएगा। इस अवसर पर पुलिस महानिरीक्षक सिंधु पिल्लई मुख्य अतिथि के रूप में उपस्थित रहेंगी। सभी लोगों को इस कार्यक्रम में आमंत्रित किया गया है।

&lt;&gt;&lt;&gt;&lt;&gt;&lt;&gt;&lt;&gt;&lt;&gt;&lt;&gt;

अंडमान निकोबार प्रशासन ने मिलाद—उन—नबी के अवसर पर कल सार्वजनिक अवकाश की घोषणा की है। अब द्वीपसमूह में मिलाद—उन—नबी आज के बजाय कल मनाया जाएगा।

&lt;&gt;&lt;&gt;&lt;&gt;&lt;&gt;&lt;&gt;&lt;&gt;

अंडमान निकोबार कमान रक्षा पत्नी कल्याण संघ की ओर से कल टैगोर राजकीय शिक्षा महाविद्यालय के सभागार में एक प्रदर्शनी—सह—बिक्री का आयोजन किया जाएगा। प्रदर्शनी में फैशन परिधान, आभूषण, पोस्टकार्ड और अन्य वस्तुएं बिक्री के लिए उपलब्ध होंगी। कार्यक्रम का उद्देश्य न केवल सामुदायिक भावना को बढ़ावा देना है, बल्कि महिलाओं के उद्यमशीलता को प्रोत्साहित करना भी है। यह आयोजन सभी द्वीपवासियों के लिए खुला

रहेगा, और एक साथ खरीदारी, आनंद और उत्सव मनाने का एक बेहतरीन अवसर प्रदान करेगा। संघ की यह पहल रचनात्मकता, आत्मनिर्भरता और सामुदायिक जुड़ाव को मजबूत करने की दिशा में एक महत्वपूर्ण कदम है।

<><><><><><><>

दक्षिण अंडमान जिला प्रशासन खेल एवं युवा मामले विभाग के सहयोग से 19 सितम्बर से 21 सितम्बर तक जिला एथलेटिक मीट का आयोजन करने जा रहा है। नेताजी स्टेडियम में आयोजित होने वाले एथलेटिक मीट में स्कूली छात्रों और 18 वर्ष से अधिक आयु वर्ग के ओपन श्रेणी के अंतर्गत पुरुष एवं महिला खिलाड़ी भाग ले सकते हैं। इच्छुक प्रतिभागी अपना नाम 15 सितम्बर तक कार्यक्रम आयोजकों के पास सभी कार्य दिवसों में सुबह 9:30 बजे से शाम 4:30 बजे तक पंजीकृत करा सकते हैं। पंजीकरण के लिए स्कूली छात्रों को स्कूल का पहचान पत्र व अन्य प्रतिभागियों को आधार कार्ड साथ लाने को कहा गया है।

<><><><><><><>

देश के अन्य भागों के साथ द्वीपसमूह में भी पूर्ण चंद्र ग्रहण 7 सितंबर को दिखाई देगा। पूर्ण चंद्र ग्रहण को आमतौर पर "ब्लड मून" भी कहा जाता है। ग्रहण रात आठ बजकर अठावन मिनट से तड़के दो बजकर पच्चीस मिनट तक रहेगा। इस अवसर पर, विज्ञान केंद्र की ओर से एक मल्टीमीडिया प्रस्तुति का आयोजन किया जाएगा। छात्र और आम जनता दूरबीन के माध्यम से ग्रहण का सजीव दृश्य रात्रि 9:30 बजे से 12:30 बजे तक देख सकते हैं। कार्यक्रम मौसम पर निर्भर करेगा।

<><><><><><><>

प्रशासन की ओर से इंटीग्रेटेड मेडिकल स्टेशन द्वारा आई एन एस धनवन्तरी और प्राथमिक स्वास्थ्य केन्द्र, कैम्पबेल बे के सहयोग से कैम्पबेल बे में दो दिवसीय निशुल्क चिकित्सा शिविर का आयोजन किया जा रहा है। यह शिविर कल और सात सितम्बर को सुबह साढ़े आठ बजे तक दोपहर दो बजे तक चलेगा। इस दौरान विशेषज्ञ डॉक्टर लोगों को सर्जरी, मेडिसन, ई एंड टी, नेत्र रोग, स्त्री रोग, हड्डी रोग और दंत चिकित्सा से संबंधित परामर्श प्रदान करेंगे। आम जनता से इस विशेष चिकित्सा शिविर का लाभ उठाने को कहा गया है।

<><><><><><><>

श्रम एवं रोजगार मंत्रालय की ओर से प्लेटफॉर्म श्रमिकों और असंगठित श्रमिकों के पंजीकरण के लिए एक राष्ट्रव्यापी अभियान चलाया जा रहा है। इस अभियान के तहत श्रम विभाग ने दक्षिण अंडमान के विभिन्न क्षेत्रों में जागरूकता और मौके पर ही पंजीकरण अभियान चलाया। इस अभियान के दौरान कुल 182 असंगठित श्रमिकों का ई-श्रम पोर्टल पर पंजीकरण किया गया। श्रम विभाग ने द्वीपसमूह के सभी छूटे हुए श्रमिकों से ई-श्रम पोर्टल के माध्यम से अपना पंजीकरण कराने का अनुरोध किया है। श्रमिक पंजीकरण में सहायता के लिए किसी भी कार्यदिवस में श्रम विभाग से संपर्क कर सकते हैं।

<><><><><><><>

शैक्षणिक सत्र 2025–26 के लिए क्षेत्रीय शिक्षा संस्थान, भुवनेश्वर में द्वीपसमूह के छात्रों के लिए बीएससी बीएड पाठ्यक्रम के आरक्षित सीटों की अस्थाई वरीयता सूची आज सामान्य कॉलेज प्रवेश पोर्टल पर प्रदर्शित की जाएगी। दावे और आपत्तियां मानव संसाधन शिक्षा के सहायक सचिव के पास नौ सितम्बर शाम पांच बजे तक जमा किए जा सकते हैं।

<><><><><><><>

शिक्षा निदेशालय की ओर से आयोजित दो दिवसीय शिक्षक दिवस खेल समारोह का कल समापन हो गया। इस अवसर पर कई खेल गतिविधियां आयोजित की गईं। सभी विजेता खिलाड़ियों को टैगोर राजकीय शिक्षा महाविद्यालय में आज आयोजित होने वाले शिक्षक दिवस समारोह में शाम 4:00 बजे उपस्थित होने कहा गया है। कार्यक्रम में मुख्य अतिथि द्वारा पुरस्कार वितरित किए जाएँगे।

<><><><><><><>